

ओं श्री गुरुभ्यो नमः । हरिः ओं ।

[[७-१-१]]

ओं शं नो मित्रः शं वरुणः ।

शं नो भवत्वर्थमा ।

शं न इंद्रो बृहस्पतिः ।

शं नो विष्णुरुक्रमः ।

नमो ब्रह्मणे ।

नमस्ते वायो ।

त्वमेव प्रत्यक्षं ब्रह्मासि ।

त्वमेव प्रत्यक्षं ब्रह्म वदिष्यामि ।

ऋतं वदिष्यामि ।

सत्यं वदिष्यामि ।

तन्मामवतु ।

तद्वक्तारमवतु ।

अवतु माम् ।

अवतु वक्तारम् ।

ओं शांतिः शांतिः शांतिः ॥ १ ॥

इति प्रथमोऽनुवाकः ॥

[[७-२-१]]

ओं शीक्षां व्याख्यास्यामः ।

वर्णस्स्वरः ।

मात्रा बलम् ।

साम संतानः ।

इत्युक्तश्शीक्षाध्यायः ॥ १ ॥

इति द्वितीयोऽनुवाकः ॥

[[७-३-१]]

सह नौ यशः ।

सह नौ ब्रह्मवर्चसम् ।

अथातः स हिताया उपनिषदं व्याख्यास्यामः ।

पंचस्वधिकरणेषु ।

अधिलोकमधिज्यौतिषमधिविद्यमधिप्रजमध्यात्मम् ।

ता महास हिता इत्याचक्षते ।

अथाधिलोकम् ।

पृथिवी पूर्वरूपम् ।

द्वौरुत्तररूपम् ।

आकाशः संधिः ॥ १ ॥

[[७-३-२]]

वायुः संधानम् ।

इत्यधिलोकम् ।

अथाधिज्यौतिषम् ।

अग्निः पूर्वरूपम् ।

आदित्य उत्तररूपम् ।

आपः संधिः ।

वैद्युतः संधानम् ।

इत्यधिज्यौतिषम् ।

अथाधिविद्यम् ।

आचार्यः पूर्वरूपम् ॥ २ ॥

[[७-३-३]]

अंतेवास्युत्तररूपम् ।

विद्या संधिः ।

प्रवचनं संधानम् ।

इत्यधिविद्यम् ।  
अथाधिप्रजम् ।  
माता पूर्वरूपम् ।  
पितोत्तररूपम् ।  
प्रजा संधिः ।  
प्रजननं संधानम् ।  
इत्यधिप्रजम् ॥ ३ ॥

[[७-३-४]]

अथाध्यात्मम् ।  
अधरा हनुः पूर्वरूपम् ।  
उत्तरा हनुरुत्तररूपम् ।  
वाक्संधिः ।  
जिह्वा संधानम् ।  
इत्यध्यात्मम् ।  
इतीमा महासं हिताः ।  
य एवमेता महासं हिता व्याख्याता वेद ।  
संधीयते प्रजया पशुभिः ।  
ब्रह्मवर्चसेनान्नाद्येन सुवर्ग्येण लोकेन ॥ ४ ॥  
इति तृतीयोऽनुवाकः ॥

[[७-४-१]]

यश्चंदसामृषभो विश्वरूपः ।  
चंदोभ्योऽध्यमृताथ्सं बभूव ।  
स मेंद्रो मेधया स्पृणोतु ।  
अमृतस्य देव धारणो भूयासम् ।  
शरीरं मे विचर्षणम् ।  
जिह्वा मे मधुमत्तमा ।

कर्णाभ्यां भूरि विश्रुवम् ।  
ब्रह्मणः कोशोऽसि मेधया पिहितः ।  
श्रुतं मे गोपाय ।  
आवहंती वितन्वाना ॥ १ ॥

[[७-४-२]]

कुर्वाणाऽचीरमात्मनः ।  
वासां सि मम गावश्च ।  
अन्नपाने च सर्वदा ।  
ततो मे श्रियमावह ।  
लोमशां पशुभिः सह स्वाहा ।  
आ मायंतु ब्रह्मचारिणः स्वाहा ।  
वि माऽऽयंतु ब्रह्मचारिणः स्वाहा ।  
प्र माऽऽयंतु ब्रह्मचारिणः स्वाहा ।  
दमायंतु ब्रह्मचारिणः स्वाहा ।  
शमायंतु ब्रह्मचारिणः स्वाहा ॥ २ ॥

[[७-४-३]]

यशो जनेऽसानि स्वाहा ।  
श्रेयान्वस्यसोऽसानि स्वाहा ।  
तं त्वा भग प्रविशानि स्वाहा ।  
स मा भग प्रविश स्वाहा ।  
तस्मिन्त्सहस्रशाखे ।  
नि भगाहं त्वयि मृजे स्वाहा ।  
यथाऽऽपः प्रवताऽऽयंति ।  
यथा मासा अहर्जरम् ।  
एवं मां ब्रह्मचारिणः ।  
धातरायंतु सर्वतः स्वाहा ।

प्रतिवेशोऽसि प्र मा भाहि प्र मा पद्यस्व ॥ ३ ॥  
इति चतुर्थोऽनुवाकः ॥

[[७-५-१]]

भूर्भुवः सुवरिति वा एतास्तिस्रो व्याहृतयः ।  
तासामु ह स्मै तां चतुर्थीम् ।  
माहाचमस्यः प्रवेदयते ।  
मह इति ।  
तद्ब्रह्म ।  
स आत्मा ।  
अंगान्यन्या देवताः ।  
भूरिति वा अयं लोकः ।  
भुव इत्यंतरिक्षम् ।  
सुवरित्यसौ लोकः ॥ १ ॥

[[७-५-२]]

मह इत्यादित्यः ।  
आदित्येन वाव सर्वे लोका महीयन्ते ।  
भूरिति वा अग्निः ।  
भुव इति वायुः ।  
सुवरित्यादित्यः ।  
मह इति चंद्रमाः ।  
चंद्रमसा वाव सर्वाणि ज्योती षि महीयन्ते ।  
भूरिति वा ऋचः ।  
भुव इति सामानि ।  
सुवरिति यजू षि ॥ २ ॥

[[७-५-३]]

मह इति ब्रह्म ।  
ब्रह्मणा वाव सर्वे वेदा महीयंते ।  
भूरिति वै प्राणः ।  
भुव इत्यपानः ।  
सुवरिति व्यानः ।  
मह इत्यन्नम् ।  
अन्नेन वाव सर्वे प्राणा महीयंते ।  
ता वा एताश्चतस्रश्चतुर्धा ।  
चतस्रश्चतस्रो व्याहतयः ।  
ता यो वेद ।  
स वेद ब्रह्म ।  
सर्वेऽस्मै देवा बलिमावहन्ति ॥ ३ ॥  
इति पंचमोऽनुवाकः ॥

[[७-६-१]]

स य एषोऽंतरहृदय आकाशः ।  
तस्मिन्नयं पुरुषो मनोमयः ।  
अमृतो हिरण्मयः ।  
अंतरेण तालुके ।  
य एष स्तन इवावलंबते ।  
सेन्द्रयोनिः ।  
यत्रासौ केशांतो विवर्तते ।  
व्यपोह्य शीर्षकपाले ।  
भूरित्यग्नौ प्रतितिष्ठति ।  
भुव इति वायौ ॥ १ ॥

[[७-६-२]]

सुवरित्यादित्ये ।  
मह इति ब्रह्मणि ।  
आप्नोति स्वाराज्यम् ।  
आप्नोति मनसस्पतिम् ।  
वाक्पतिश्चक्षुष्पतिः ।  
श्रोत्रपतिर्विज्ञानपतिः ।  
एतत्ततो भवति ।  
आकाशशरीरं ब्रह्म ।  
सत्यात्म प्राणारामं मन आनन्दम् ।  
शांतिसमृद्धममृतम् ।  
इति प्राचीनयोग्योपास्व ॥ २ ॥  
इति षष्ठोऽनुवाकः ॥

[[७-७-१]]

पृथिव्यन्तरिक्षं द्यौर्दिशोऽवांतरदिशाः ।  
अग्निर्वायुरादित्यश्चंद्रमा नक्षत्राणि ।  
आप ओषधयो वनस्पतय आकाश आत्मा ।  
इत्यधिभूतम् ।  
अथाध्यात्मम् ।  
प्राणो व्यानोऽपान उदानः समानः ।  
चक्षुश्श्रोत्रं मनो वाक्त्वक् ।  
चर्म मां सं स्नावास्थि मज्जा ।  
एतदधिविधाय ऋषिरवोचत् ।  
पांक्तं वा इद सर्वम् ।  
पांक्तेनैव पांक्तं स्पृणोतीति ॥ १ ॥  
इति सप्तमोऽनुवाकः ॥

[[७-८-१]]

ओमिति ब्रह्म ।

ओमितीदं सर्वम् ।

ओमित्येतदनुकृतिर्हस्म वा अप्यो श्रावयेत्याश्रावयन्ति ।

ओमिति सामानि गायन्ति ।

ओं शोमिति शस्त्राणि शं संति ।

ओमित्यध्वर्युः प्रतिगरं प्रतिगृणाति ।

ओमिति ब्रह्मा प्रसौति ।

ओमित्यग्निहोत्रमनुजानाति ।

ओमिति ब्राह्मणः प्रवक्ष्यन्नाह ब्रह्मोपाप्नवानीति ।

ब्रह्मैवोपाप्नोति ॥ १ ॥

इत्यष्टमोऽनुवाकः ॥

[[७-९-१]]

ऋतं च स्वाध्यायप्रवचने च ।

सत्यं च स्वाध्यायप्रवचने च ।

तपश्च स्वाध्यायप्रवचने च ।

दमश्च स्वाध्यायप्रवचने च ।

शमश्च स्वाध्यायप्रवचने च ।

अग्नयश्च स्वाध्यायप्रवचने च ।

अग्निहोत्रं च स्वाध्यायप्रवचने च ।

अतिथयश्च स्वाध्यायप्रवचने च ।

मानुषं च स्वाध्यायप्रवचने च ।

प्रजा च स्वाध्यायप्रवचने च ।

प्रजनश्च स्वाध्यायप्रवचने च ।

प्रजातिश्च स्वाध्यायप्रवचने च ।

सत्यमिति सत्यवचा राथीतरः ।

तप इति तपोनित्यः पौरुशिष्टिः ।



स्वाध्यायप्रवचने एवेति नाको मौद्गल्यः ।  
तद्धि तपस्तद्धि तपः ॥ १ ॥  
इति नवमोऽनुवाकः ॥

[[७-१०-१]]

अहं वृक्षस्य रेरिवा ।  
कीर्तिः पृष्ठं गिरेरिव ।  
ऊर्ध्वपवित्रो वाजिनीव स्वमृतमस्मि ।  
द्रविण सवर्चसम् ।  
सुमेधा अमृतोक्षितः ।  
इति त्रिंशकोर्वेदानुवचनम् ॥ १ ॥  
इति दशमोऽनुवाकः ॥

[[७-११-१]]

वेदमनूच्याचार्योऽन्तेवासिनमनुशास्ति ।  
सत्यं वद ।  
धर्मं चर ।  
स्वाध्यायान्मा प्रमदः ।  
आचार्याय प्रियं धनमाहृत्य प्रजातन्तुं मा व्यवच्चेत्सीः ।  
सत्यान्न प्रमदितव्यम् ।  
धर्मान्न प्रमदितव्यम् ।  
कुशलान्न प्रमदितव्यम् ।  
भूत्यै न प्रमदितव्यम् ।  
स्वाध्यायप्रवचनाभ्यां न प्रमदितव्यम् ॥ १ ॥

[[७-११-२]]

देवपितृकार्याभ्यां न प्रमदितव्यम् ।  
मातृदेवो भव ।

पितृदेवो भव ।  
आचार्यदेवो भव ।  
अतिथिदेवो भव ।  
यान्यनवद्यानि कर्माणि ।  
तानि सेवितव्यानि ।  
नो इतराणि ।  
यान्यस्माक सुचरितानि ।  
तानि त्वयोपास्यानि ॥ २ ॥

[[७-११-३]]

नो इतराणि ।  
ये के चारुमच्च्रेयांसो ब्राह्मणाः ।  
तेषां त्वयाऽऽसने न प्रश्वसितव्यम् ।  
श्रद्धया देयम् ।  
अश्रद्धयाऽदेयम् ।  
श्रिया देयम् ।  
ह्रिया देयम् ।  
भिया देयम् ।  
संविदा देयम् ।  
अथ यदि ते कर्मविचिकिथ्सा वा वृत्तविचिकिथ्सा वा स्यात् ॥ ३ ॥

[[७-११-४]]

ये तत्र ब्राह्मणाः संमर्शिनः ।  
युक्ता आयुक्ताः ।  
अलूक्षा धर्मकामाः स्युः ।  
यथा ते तत्र वर्तेरन् ।  
तथा तत्र वर्तेथाः ।  
अथाभ्याख्यातेषु ।

ये तत्र ब्राह्मणाः संमर्शिनः ।  
युक्ता आयुक्ताः ।  
अलूक्षा धर्मकामाः स्युः ।  
यथा ते तेषु वर्तेरन् ।  
तथा तेषु वर्तेथाः ।  
एष आदेशः ।  
एष उपदेशः ।  
एषा वेदोपनिषत् ।  
एतदनुशासनम् ।  
एवमुपासितव्यम् ।  
एवमु चैतदुपास्यम् ॥ ४ ॥  
इत्येकादशाऽनुवाकः ॥

[[७-१२-१]]

शं नो मित्रंशं वरुणः ।  
शं नो भवत्वर्यमा ।  
शं न इन्द्रो बृहस्पतिः ।  
शं नो विष्णुरुरुक्रमः ।  
नमो ब्रह्मणे ।  
नमस्ते वायो ।  
त्वमेव प्रत्यक्षं ब्रह्मासि ।  
त्वमेव प्रत्यक्षं ब्रह्मावादिषम् ।  
ऋतमवादिषम् ।  
सत्यमवादिषम् ।  
तन्मामावीत् ।  
तद्वक्तारमावीत् ।  
आवीन्माम् ।  
आवीद्वक्तारम् ।

ओं शान्तिः शान्तिः शान्तिः ॥ १ ॥

इति द्वादशोऽनुवाकः ॥

॥ इति शीक्षावल्ली समाप्ता ॥

[[८-०-०]]

ओं सह नाववतु ।

सह नौ भुनक्तु ।

सह वीर्यं करवावहै ।

तेजस्वि नावधीतमस्तु मा विद्विषावहै ।

ओं शान्तिः शान्तिः शान्तिः ॥

[[८-१-१]]

ओं ब्रह्मविदाप्नोति परम् ।

तदेषाऽभ्युक्ता ।

सत्यं ज्ञानमनंतं ब्रह्म ।

यो वेद निहितं गुहायां परमे व्योमन् ।

सोऽश्नुते सर्वान् कामान् सह ।

ब्रह्मणा विपश्चितेति ।

तस्माद्वा एतस्मादात्मन आकाशः संभूतः ।

आकाशाद्वायुः ।

वायोरग्निः ।

अग्नेरापः ।

अद्भ्यः पृथिवी ।

पृथिव्या ओषधयः ।

ओषधीभ्योऽन्नम् ।

अन्नात्पुरुषः ।

स वा एष पुरुषोऽन्नरसमयः ।

तस्येदमेव शिरः ।  
अयं दक्षिणः पक्षः ।  
अयमुत्तरः पक्षः ।  
अयमात्मा ।  
इदं पुच्छं प्रतिष्ठा ।  
तदप्येष श्लोको भवति ॥ १ ॥  
इति प्रथमोऽनुवाकः ॥

[[८-२-१]]

अन्नाद्वै प्रजाः प्रजायन्ते ।  
याः काश्च पृथिवीं श्रिताः ।  
अथो अन्नेनैव जीवन्ति ।  
अथैनदपि यन्त्यन्ततः ।  
अन्नं हि भूतानां ज्येष्ठम् ।  
तस्मात्सर्वोषधमुच्यते ।  
सर्वं वै तेऽन्नमाप्नुवन्ति ।  
येऽन्नं ब्रह्मोपासते ।  
अन्नं हि भूतानां ज्येष्ठम् ।  
तस्मात्सर्वोषधमुच्यते ।  
अन्नाद्भूतानि जायन्ते ।  
जातान्यन्नेन वर्धन्ते ।  
अद्यतेऽन्ति च भूतानि ।  
तस्मादन्नं तदुच्यते इति ।  
तस्माद्वा एतस्मादन्नरसमयात् ।  
अन्योऽन्तर आत्मा प्राणमयः ।  
तेनैष पूर्णः ।  
स वा एष पुरुषविध एव ।  
तस्य पुरुषविधताम् ।

अन्वयं पुरुषविधः ।  
तस्य प्राण एव शिरः ।  
व्यानो दक्षिणः पक्षः ।  
अपान उत्तरः पक्षः ।  
आकाश आत्मा ।  
पृथिवी पुच्छं प्रतिष्ठा ।  
तदप्येष श्लोको भवति ॥ १ ॥  
इति द्वितीयोऽनुवाकः ॥

[[८-३-१]]

प्राणं देवा अनुप्राणंति ।  
मनुष्याः पशवश्च ये ।  
प्राणो हि भूतानामायुः ।  
तस्मात्सर्वायुषमुच्यते ।  
सर्वमेव त आयुर्यति ।  
ये प्राणं ब्रह्मोपासते ।  
प्राणो हि भूतानामायुः ।  
तस्मात्सर्वायुषमुच्यत इति ।  
तस्यैष एव शारीर आत्मा ।  
यः पूर्वस्य ।  
तस्माद्वा एतस्मात्प्राणमयात् ।  
अन्योऽन्तर आत्मा मनोमयः ।  
तेनैष पूर्णः ।  
स वा एष पुरुषविध एव ।  
तस्य पुरुषविधताम् ।  
अन्वयं पुरुषविधः ।  
तस्य यजुरेव शिरः ।  
ऋग्दक्षिणः पक्षः ।

सामोत्तरः पक्षः ।  
आदेश आत्मा ।  
अथर्वागिरसः पुच्छं प्रतिष्ठा ।  
तदप्येष श्लोको भवति ॥ १ ॥  
इति तृतीयोऽनुवाकः ॥

[[८-४-१]]

यतो वाचो निवर्तते ।  
अप्राप्य मनसा सह ।  
आनंदं ब्रह्मणो विद्वान् ।  
न बिभेति कदाचनेति ।  
तस्यैष एव शारीर आत्मा ।  
यः पूर्वस्य ।  
तस्माद्वा एतस्मान्मनोमयात् ।  
अन्योऽंतर आत्मा विज्ञानमयः ।  
तेनैष पूर्णः ।  
स वा एष पुरुषविध एव ।  
तस्य पुरुषविधताम् ।  
अन्वयं पुरुषविधः ।  
तस्य श्रद्धैव शिरः ।  
ऋतं दक्षिणः पक्षः ।  
सत्यमुत्तरः पक्षः ।  
योग आत्मा ।  
महः पुच्छं प्रतिष्ठा ।  
तदप्येष श्लोको भवति ॥ १ ॥  
इति चतुर्थोऽनुवाकः ॥

[[८-५-१]]

विज्ञानं यज्ञं तनुते ।  
कर्माणि तनुतेऽपि च ।  
विज्ञानं देवाः सर्वे ।  
ब्रह्म ज्येष्ठमुपासते ।  
विज्ञानं ब्रह्म चेद्वेद ।  
तस्माच्चेन्न प्रमाद्यति ।  
शरीरे पाप्मनो हित्वा ।  
सर्वाकामांश्च समश्नुत इति ।  
तस्यैष एव शारीर आत्मा ।  
यः पूर्वस्य ।  
तस्माद्वा एतस्माद्विज्ञानमयात् ।  
अन्योऽंतर आत्माऽऽनंदमयः ।  
तेनैष पूर्णः ।  
स वा एष पुरुषविध एव ।  
तस्य पुरुषविधताम् ।  
अन्वयं पुरुषविधः ।  
तस्य प्रियमेव शिरः ।  
मोदो दक्षिणः पक्षः ।  
प्रमोद उत्तरः पक्षः ।  
आनंद आत्मा ।  
ब्रह्म पुच्छं प्रतिष्ठा ।  
तदप्येष श्लोको भवति ॥ १ ॥  
इति पंचमोऽनुवाकः ॥

[[८-६-१]]

असन्नेव स भवति ।  
असद्ब्रह्मेति वेद चेत् ।



अस्ति ब्रह्मेति चेद्वेद ।  
संतमेनं ततो विदुरिति ।  
तस्यैष एव शारीर आत्मा ।  
यः पूर्वस्य ।  
अथातोऽनुप्रश्नाः ।  
उताविद्वानमुं लोकं प्रेत्य ।  
कश्चन गच्छती उ ।  
आहो विद्वानमुं लोकं प्रेत्य ।  
कश्चित्समश्नुता ३ उ ।  
सोऽकामयत ।  
बहु स्यां प्रजायेयेति ।  
स तपोऽतप्यत ।  
स तपस्तप्त्वा ।  
इदं सर्वमसृजत ।  
यदिदं किंच ।  
तथ्सृष्ट्वा ।  
तदेवानुप्राविशत् ।  
तदनुप्रविश्य ।  
सच्च त्यच्चाभवत् ।  
निरुक्तं चानिरुक्तं च ।  
निलयनं चानिलयनं च ।  
विज्ञानं चाविज्ञानं च ।  
सत्यं चानृतं च सत्यमभवत् ।  
यदिदं किंच ।  
तत्सत्यमित्याचक्षते ।  
तदप्येष श्लोको भवति ॥ ६ ॥  
इति षष्ठोऽनुवाकः ॥

[[८-७-१]]

असद्वा इदमग्र आसीत् ।  
ततो वै सदजायत ।  
तदात्मानं स्वयमकुरुत ।  
तस्मात्तत्सुकृतमुच्यत इति ।  
यद्वै तत्सुकृतम् ।  
रसो वै सः ।  
रसं ह्येवायं लब्ध्वाऽऽनंदी भवति ।  
को ह्येवान्यात्कः प्राण्यात् ।  
यदेष आकाश आनन्दो न स्यात् ।  
एष ह्येवाऽऽनन्दयाति ।  
यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं  
प्रतिष्ठां विन्दते ।  
अथ सोऽभयं गतो भवति ।  
यदा ह्येवैष एतस्मिन्नुदरमंतरं कुरुते ।  
अथ तस्य भयं भवति ।  
तत्त्वेव भयं विदुषोऽमन्वानस्य ।  
तदप्येष श्लोको भवति ॥ ७ ॥  
इति सप्तमोऽनुवाकः ॥

[[८-८-१]]

भीषाऽस्माद्वातः पवते ।  
भीषोदेति सूर्यः ।  
भीषाऽस्मादग्निश्चेंद्रश्च ।  
मृत्युर्धावति पंचम इति ।  
सैषाऽऽनंदस्य मीमांसा भवति ।  
युवा स्यात्साधुयुवाऽध्यायकः ।  
आशिष्ठो दृढिष्ठो बलिष्ठः ।

तस्येयं पृथिवी सर्वा वित्तस्य पूर्णा स्यात् ।  
स एको मानुष आनंदः ।  
ते ये शतं मानुषा आनंदाः ॥ १ ॥

[[८-८-२]]

स एको मनुष्यगंधर्वाणामानंदः ।  
श्रोत्रियस्य चाकामहतस्य ।  
ते ये शतं मनुष्यगंधर्वाणामानंदाः ।  
स एको देवगंधर्वाणामानंदः ।  
श्रोत्रियस्य चाकामहतस्य ।  
ते ये शतं देवगंधर्वाणामानंदाः ।  
स एकः पितृणां चिरलोकलोकानामानंदः ।  
श्रोत्रियस्य चाकामहतस्य ।  
ते ये शतं पितृणां चिरलोकलोकानामानंदाः ।  
स एक आजानजानां देवानामानंदः ॥ २ ॥

[[८-८-३]]

श्रोत्रियस्य चाकामहतस्य ।  
ते ये शतमाजानजानां देवानामानंदाः ।  
स एकः कर्मदेवानां देवानामानंदः ।  
ये कर्मणा देवानपियंति ।  
श्रोत्रियस्य चाकामहतस्य ।  
ते ये शतं कर्मदेवानां देवानामानंदाः ।  
स एको देवानामानंदः ।  
श्रोत्रियस्य चाकामहतस्य ।  
ते ये शतं देवानामानंदाः ।  
स एक इंद्रस्याऽऽनंदः ॥ ३ ॥

[[८-८-४]]

श्रोत्रियस्य चाकामहतस्य ।  
ते ये शतमिंद्रस्याऽऽनंदाः ।  
स एको बृहस्पतेरानंदः ।  
श्रोत्रियस्य चाकामहतस्य ।  
ते ये शतं बृहस्पतेरानंदाः ।  
स एकः प्रजापतेरानंदः ।  
श्रोत्रियस्य चाकामहतस्य ।  
ते ये शतं प्रजापतेरानंदाः ।  
स एको ब्रह्मण आनंदः ।  
श्रोत्रियस्य चाकामहतस्य ॥ ४ ॥

[[८-८-५]]

स यश्चायं पुरुषे ।  
यश्चासावादित्ये ।  
स एकः ।  
स य एवंवित् ।  
अस्माल्लोकात्प्रेत्य ।  
एतमन्नमयमात्मानमुपसंक्रामति ।  
एतं प्राणमयमात्मानमुपसंक्रामति ।  
एतं मनोमयमात्मानमुपसंक्रामति ।  
एतं विज्ञानमयमात्मानमुपसंक्रामति ।  
एतमानन्दमयमात्मानमुपसंक्रामति ।  
तदप्येष श्लोको भवति ॥ ५ ॥  
इत्यष्टमोऽनुवाकः ॥

[[८-९-१]]

यतो वाचो निवर्तते ।

अप्राप्य मनसा सह ।  
आनंदं ब्रह्मणो विद्वान् ।  
न बिभेति कुतश्चनेति ।  
एतं ह वाव न तपति ।  
किमहं साधु नाकरवम् ।  
किमहं पापमकरवमिति ।  
स य एवं विद्वानेते आत्मानं स्पृणुते ।  
उभे ह्येवैष एते आत्मानं स्पृणुते ।  
य एवं वेद ।  
इत्युपनिषत् ॥ १ ॥  
इति नवमोऽनुवाकः ॥

॥ इति ब्रह्मानंदवल्ली समाप्ता ॥

[[१-०-०]]

ओं सह नाववतु ।  
सह नौ भुनक्तु ।  
सह वीर्यं करवावहै ।  
तेजस्वि नावधीतमस्तु मा विद्विषावहै ।  
ओं शान्तिः शान्तिः शान्तिः ॥

[[१-१-१]]

भृगुर्वे वारुणिः ।  
वरुणं पितरमुपससार ।  
अधीहि भगवो ब्रह्मेति ।  
तस्मा एतत्प्रोवाच ।  
अन्नं प्राणं चक्षुश्श्रोत्रं मनो वाचमिति ।  
तं होवाच ।

यतो वा इमानि भूतानि जायंते ।  
येन जातानि जीवंति ।  
यत्प्रयंत्यभिसंविशंति ।  
तद्विजिज्ञासस्व ।  
तद्ब्रह्मेति ।  
स तपोऽतप्यत ।  
स तपस्तप्त्वा ॥ १ ॥  
इति प्रथमोऽनुवाकः ॥

[[९-२-१]]

अन्नं ब्रह्मेति व्यजानात् ।  
अन्नाद्ध्येव खल्विमानि भूतानि जायंते ।  
अन्नेन जातानि जीवंति ।  
अन्नं प्रयंत्यभिसंविशंतीति ।  
तद्विज्ञाय ।  
पुनरेव वरुणं पितरमुपससार ।  
अधीहि भगवो ब्रह्मेति ।  
तं होवाच ।  
तपसा ब्रह्म विजिज्ञासस्व ।  
तपो ब्रह्मेति ।  
स तपोऽतप्यत ।  
स तपस्तप्त्वा ॥ १ ॥  
इति द्वितीयोऽनुवाकः ॥

[[९-३-१]]

प्राणो ब्रह्मेति व्यजानात् ।  
प्राणाद्ध्येव खल्विमानि भूतानि जायंते ।  
प्राणेन जातानि जीवंति ।

प्राणं प्रयंत्यभिसंविशंतीति ।  
तद्विज्ञाय ।  
पुनरेव वरुणं पितरमुपससार ।  
अधीहि भगवो ब्रह्मेति ।  
तं होवाच ।  
तपसा ब्रह्म विजिज्ञासस्व ।  
तपो ब्रह्मेति ।  
स तपोऽतप्यत ।  
स तपस्तप्त्वा ॥ १ ॥  
इति तृतीयोऽनुवाकः ॥

[[९-४-१]]

मनो ब्रह्मेति व्यजानात् ।  
मनसो ह्येव खल्विमानि भूतानि जायंते ।  
मनसा जातानि जीवंति ।  
मनः प्रयंत्यभिसंविशंतीति ।  
तद्विज्ञाय ।  
पुनरेव वरुणं पितरमुपससार ।  
अधीहि भगवो ब्रह्मेति ।  
तं होवाच ।  
तपसा ब्रह्म विजिज्ञासस्व ।  
तपो ब्रह्मेति ।  
स तपोऽतप्यत ।  
स तपस्तप्त्वा ॥ १ ॥  
इति चतुर्थोऽनुवाकः ॥

[[९-५-१]]

विज्ञानं ब्रह्मेति व्यजानात् ।

विज्ञानाद्ध्येव खल्विमानि भूतानि जायंते ।  
विज्ञानेन जातानि जीवन्ति ।  
विज्ञानं प्रयन्त्यभिसंविशन्तीति ।  
तद्विज्ञाय ।  
पुनरेव वरुणं पितरमुपससार ।  
अधीहि भगवो ब्रह्मेति ।  
तं होवाच ।  
तपसा ब्रह्म विजिज्ञासस्व ।  
तपो ब्रह्मेति ।  
स तपोऽतप्यत ।  
स तपस्तप्त्वा ॥ १ ॥  
इति पंचमोऽनुवाकः ॥

[[९-६-१]]

आनंदो ब्रह्मेति व्यजानात् ।  
आनंदाद्ध्येव खल्विमानि भूतानि जायंते ।  
आनंदेन जातानि जीवन्ति ।  
आनंदं प्रयन्त्यभिसंविशन्तीति ।  
सैषा भार्गवी वारुणी विद्या ।  
परमे व्योमंप्रतिष्ठिता ।  
स य एवं वेद प्रतितिष्ठति ।  
अन्नवानन्नादो भवति ।  
महांभवति प्रजया पशुभिर्ब्रह्मवर्चसेन ।  
महान् कीर्त्या ॥ १ ॥  
इति षष्ठोऽनुवाकः ॥

[[९-७-१]]

अन्नं न निंद्यात् ।



तद्ब्रतम् ।  
प्राणो वा अन्नम् ।  
शरीरमन्नादम् ।  
प्राणे शरीरं प्रतिष्ठितम् ।  
शरीरे प्राणः प्रतिष्ठितः ।  
तदेतदन्नमन्ने प्रतिष्ठितम् ।  
स य एतदन्नमन्ने प्रतिष्ठितं वेद प्रतितिष्ठति ।  
अन्नवानन्नादो भवति ।  
महांभवति प्रजया पशुभिर्ब्रह्मवर्चसेन ।  
महान् कीर्त्या ॥ १ ॥  
इति सप्तमोऽनुवाकः ॥

[[९-८-१]]

अन्नं न परिचक्षीत ।  
तद्ब्रतम् ।  
आपो वा अन्नम् ।  
ज्योतिरन्नादम् ।  
अप्सु ज्योतिः प्रतिष्ठितम् ।  
ज्योतिष्यापः प्रतिष्ठिताः ।  
तदेतदन्नमन्ने प्रतिष्ठितम् ।  
स य एतदन्नमन्ने प्रतिष्ठितं वेद प्रतितिष्ठति ।  
अन्नवानन्नादो भवति ।  
महांभवति प्रजया पशुभिर्ब्रह्मवर्चसेन ।  
महान् कीर्त्या ॥ ८ ॥  
इत्यष्टमोऽनुवाकः ॥

[[९-९-१]]

अन्नं बहु कुर्वीत ।  
तद्व्रतम् ।  
पृथिवी वा अन्नम् ।  
आकाशोऽन्नादः ।  
पृथिव्यामाकाशः प्रतिष्ठितः ।  
आकाशे पृथिवी प्रतिष्ठिता ।  
तदेतदन्नमन्ने प्रतिष्ठितम् ।  
स य एतदन्नमन्ने प्रतिष्ठितं वेद प्रतितिष्ठति ।  
अन्नवानन्नादो भवति ।  
महांभवति प्रजया पशुभिर्ब्रह्मवर्चसेन ।  
महान् कीर्त्या ॥ ९ ॥  
इति नवमोऽनुवाकः ॥

[[९-१०-१]]

न कंचन वसतौ प्रत्याचक्षीत ।  
तद्व्रतम् ।  
तस्माद्यया कया च विधया बहन्नं प्राप्नुयात् ।  
अराध्यस्मा अन्नमित्याचक्षते ।  
एतद्वै मुखतोऽन्नं राद्धम् ।  
मुखतोऽस्मा अन्नं राध्यते ।  
एतद्वै मध्यतोऽन्नं राद्धम् ।  
मध्यतोऽस्मा अन्नं राध्यते ॥ १ ॥

[[९-१०-२]]

एतद्वै अंततोऽन्नं राद्धम् ।  
अंततोऽस्मा अन्नं राध्यते ।  
य एवं वेद ।

क्षेम इति वाचि ।  
योगक्षेम इति प्राणापानयोः ।  
कर्मति हस्तयोः ।  
गतिरिति पादयोः ।  
विमुक्तिरिति पायौ ।  
इति मानुषीस्समाज्ञाः ।  
अथ दैवीः ।  
तृप्तिरिति वृष्टौ ।  
बलमिति विद्युति ॥ २ ॥

[[९-१०-३]]

यश इति पशुषु ।  
ज्योतिरिति नक्षत्रेषु ।  
प्रजातिरमृतमानंद इत्युपस्थे ।  
सर्वमित्याकाशे ।  
तत्प्रतिष्ठेत्युपासीत ।  
प्रतिष्ठावांभवति ।  
तन्मह इत्युपासीत ।  
महांभवति ।  
तन्मन इत्युपासीत ।  
मानवांभवति ॥ ३ ॥

[[९-१०-४]]

तन्नम इत्युपासीत ।  
नम्यंतेऽस्मै कामाः ।  
तद्ब्रह्मेत्युपासीत ।  
ब्रह्मवांभवति ।  
तद्ब्रह्मणः परिमर इत्युपासीत ।

पर्येणं म्रियंते द्विषंतः सपत्नाः ।  
परि येऽप्रिया भ्रातृव्याः ।  
स यश्चायं पुरुषे ।  
यश्चासावादित्ये ।  
स एकः ॥ ४ ॥

[[९-१०-५]]

स य एवंवित् ।  
अस्माल्लोकात्प्रेत्य ।  
एतमन्नमयमात्मानमुपसंक्रम्य ।  
एतं प्राणमयमात्मानमुपसंक्रम्य ।  
एतं मनोमयमात्मानमुपसंक्रम्य ।  
एतं विज्ञानमयमात्मानमुपसंक्रम्य ।  
एतमानंदमयमात्मानमुपसंक्रम्य ।  
इमाल्लोकंकामान्नी कामरूप्यनुसंचरन् ।  
एतत्साम गायन्नास्ते ।  
हा ३ वु हा ३ वु हा ३ वु ॥ ५ ॥

[[९-१०-६]]

अहमन्नमहमन्नमहमन्नम् ।  
अहमन्नादो ३ऽहमन्नादो ३ऽअहमन्नादः ।  
अहं श्लोककृदहं श्लोककृदहं श्लोककृत् ।  
अहमस्मि प्रथमजा ऋता ३स्य ।  
पूर्वं देवेभ्योऽमृतस्य ना ३भायि ।  
यो मा ददाति स इदेव मा ३ऽऽवाः ।  
अहमन्नमन्नमदंतमा ३न्नि ।  
अहं विश्वं भुवनमभ्यभवा ३म् ।  
सुवर्न ज्योतीः ।

## ॥ तैत्तिरीयोपनिशत् ॥

---

य एवं वेद ।  
इत्युपनिषत् ॥ ६ ॥  
इति दशमोऽनुवाकः ॥  
॥ इति भृगुवल्ली समाप्ता ॥

ओं सह नावतु ।  
सह नौ भुनक्तु ।  
सह वीर्यं करवावहै ।  
तेजस्वि नावधीतमस्तु मा विद्विषावहै ।

॥ ओं शान्तिः शान्तिः शान्तिः ॥

॥ हरिः ओं ॥